

معروف حنفی محدث و فقیہ علامہ بدر الدین عینی رحمۃ اللہ علیہ

مولانا عصمت اللہ نظامانی
مختصص جامعہ

حیات اور علمی خدمات

احناف سے فقہی یا مسلکی اختلاف رکھنے والے حضرات کی طرف سے عام طور پر یہ بات باور کرائی جاتی ہے کہ حنفیہ میں فقہائے کرام تو بہت گزرے ہیں، لیکن علم حدیث میں مہارت رکھنے والے محدثین کی تعداد چند ایک سے زیادہ نہیں، لیکن حقیقت یہ ہے کہ اگر احناف کے طبقات و تراجم کا بنظرِ غائر مطالعہ کیا جائے تو معلوم ہوگا کہ مذہب حنفیہ میں اصحاب حدیث اور محدثین کی تعداد دیگر فقہی مذاہب سے کسی طرح کم نہیں۔ احناف میں بھی چوٹی کے محدثین اور علوم حدیث میں اجتہادی شان رکھنے والے فقہاء گزرے ہیں، جن کی حدیثی خدمات سے ایک دنیا مستفید ہو رہی ہے۔ ایسے ہی جلیل القدر حنفی محدثین میں سے ایک علامہ بدر الدین عینی رحمۃ اللہ علیہ ہیں، جو حافظ ابن حجر رحمۃ اللہ علیہ کے معاصر اور ان کے ہم پلہ کے تھے، نیز ایک محدث ہونے کے ساتھ بے مثال فقیہ بھی تھے۔ ذیل میں علامہ بدر الدین عینی رحمۃ اللہ علیہ کی حیات اور علمی خدمات کا تذکرہ اختصار کے ساتھ پیش کیا جا رہا ہے۔

نام و نسب اور ولادت

ان کا مکمل نام بدر الدین محمود بن احمد بن موسیٰ عینی ہے، ستائیس رمضان المبارک سن ۶۲ھ کو مصر کے مشہور شہر حلب کے قریب ”عین تاب“ نامی شہر میں پیدا ہوئے، اور اسی کی طرف نسبت کرتے ہوئے انہیں عتابی اور عینی کہا جاتا ہے۔^(۱)

تحصیل علم

علامہ عینی رحمۃ اللہ علیہ ایک علمی گھرانے کے چشم و چراغ تھے، ان کے والد اور دادا اپنے علاقے میں قاضی رہ چکے تھے، چنانچہ علامہ عینی رحمۃ اللہ علیہ بھی بچپن سے ہی علم کی راہ پر چل پڑے۔ سب سے پہلے انہوں نے قرآن پاک

کچھ شک نہیں کہ اللہ نے اسے جو حکم دیا اس نے اس پر عمل نہ کیا۔ (قرآن کریم)

حفظ کیا، اور شاطبی وغیرہ کتب تجوید کی تعلیم حاصل کی، پھر صرف ونحو، منطق، ادب عربی اور فقہ وغیرہ کی تعلیم بھی اپنے علاقے کے علماء و مشائخ سے حاصل کی۔ اور بعد ازاں مزید علم حاصل کرنے کے لیے اسفار شروع کیے، اور اپنے وقت کے جلیل القدر اہل علم سے کسب فیض کیا، جس کی تفصیل حسب ذیل ہے:

علامہ عینی رحمۃ اللہ علیہ کو تقریباً سات سال کی عمر میں ان کے والد مشہور و معروف خطاط محمود بن احمد بن ابراہیم قزوینی کے پاس لائے، چنانچہ علامہ عینی نے ان سے خوش نویسی اور بعض خطوط سیکھے۔

قرآن پاک کا ابتدائی رُبع حصہ شارح مصابیح علامہ محمد بن عبداللہ کے پاس پڑھا، لیکن قرآن مکمل حفظ شیخ معز الدین حنفی کے پاس کیا، اور انہی سے شاطبیہ پڑھی۔

عربی و منطق کی کتب، جیسے رمز الكنوز للآمدی، شرح مطالع الأنوار، مراح الأرواح، شرح الشافیة، شرح الشمسیة وغیرہ شیخ شمس الدین محمد الراعی کے پاس پڑھیں۔

علامہ زنجشیری کی کشف اور مفصل، اسی طرح صدر الشریعہ کی توضیح اور بعض دیگر کتب کی تعلیم علامہ تفتازانی کے شاگرد جبریل بن صالح بغدادی سے حاصل کی۔

مختصر القدوری، منظومۃ للنسفی، مجمع البحرین وغیرہ کتب، میکائیل بن حسین ترکمانی کے پاس پڑھیں۔

التبیین فی المعانی والبیان اور مفتاح العلوم للسکاکہ وغیرہ عیسیٰ بن الخصاصی سے حاصل کیں۔

علامہ تقی الدین دجوئی کے پاس متعدد کتب احادیث پڑھیں، جیسے کتب ستہ، مسند دارمی وغیرہ۔ علامہ زین الدین عراقی کے پاس صحیح مسلم اور ابن دقین العیدی کی ”الإمام“ پڑھیں۔

الغرض علامہ عینی رحمۃ اللہ علیہ نے متعدد علوم کی تعلیم اپنے فن میں ماہر اساتذہ سے حاصل کی، اور صرف اپنے علاقے کے علماء اور قرب و جوار کے مشائخ پر اکتفا نہیں کیا، بلکہ ان سے استفادہ کر کے پھر مزید حصول علم کے لیے اسفار بھی کیے۔ (۲)

دینی مسائل کی تشریح میں لوگوں کی عقل و فہم کا لحاظ رکھنا

حضرت علی رضی اللہ عنہ کا ارشاد ہے کہ: ”لوگوں سے ان کی سمجھ کے مطابق باتیں بیان کرو، کیا تم یہ چاہو گے کہ اللہ تعالیٰ اور اس کے رسول صلی اللہ علیہ وسلم کی تکذیب کی جائے؟“ (۳) اسی طرح حضرت ابن عباس رضی اللہ عنہما سے روایت ہے کہ: ”ہم کو حکم دیا گیا ہے کہ لوگوں سے ان کی عقل کے مطابق باتیں کریں۔“ (۴)

علامہ عینی رحمۃ اللہ علیہ بھی اس پر عمل کرتے تھے، چنانچہ دینی مسائل کی تفہیم و تشریح میں لوگوں کی عقل و فہم کا

تو انسان کو چاہیے کہ اپنے کھانے کی طرف نظر کرے۔ (قرآن کریم)

لحاظ رکھتے تھے، وقت کے حاکم ملک اشرف علامہ عینی رحمۃ اللہ علیہ سے دینی مسائل کے بارے میں بہت سوالات کرتے تھے، اور علامہ عینی رحمۃ اللہ علیہ بھی ان کے فہم کا لحاظ رکھ کر جواب دیتے تھے، جس کا نتیجہ یہ نکلا کہ ملک اشرف کو دین کے احکام میں شبہات نہیں رہتے تھے، چنانچہ اکثر اوقات وہ کہتے تھے:

”لو لا العینتانی لکان فی اسلامنا شیء .“ (۵)

”اگر علامہ عینی نہ ہوتے تو ہمارے اسلام میں کچھ کمی رہ جاتی۔“

علامہ عینی رحمۃ اللہ علیہ اور حافظ ابن حجر رحمۃ اللہ علیہ کے درمیان معاصرانہ چشمک

علامہ عینی رحمۃ اللہ علیہ اور حافظ ابن حجر رحمۃ اللہ علیہ ہم عصر تھے، عمر کے لحاظ سے علامہ عینی رحمۃ اللہ علیہ تھوڑے بڑے تھے، لیکن چونکہ علمی خدمات وغیرہ میں قریباً دونوں ایک دوسرے کے ہم سر تھے، اس پر مستزاد یہ کہ علامہ عینی رحمۃ اللہ علیہ حنفی تھے، جبکہ حافظ ابن حجر رحمۃ اللہ علیہ شافعی المسلک تھے، دونوں کی رہائش بھی ایک ہی علاقے میں تھی، دونوں حضرات منصب قضا پر فائز، اور بخاری کے شارح بھی تھے، اس لیے ان کے درمیان معاصرانہ چشمک اور چشمک چلتی رہتی تھی، اور فریقین کے مابین علمی اعتراضات اور باہمی تردید و تنقید کا سلسلہ بھی جاری رہتا تھا۔

چنانچہ حاکم وقت ”ملک مؤید“ نے علامہ عینی رحمۃ اللہ علیہ کو اپنی بنائی ہوئی مسجد میں درس حدیث کے لیے مقرر کیا، اتفاق سے اسی سال اس مسجد کا منارہ جھک کر گرنے کے قریب ہو گیا، اس پر حافظ ابن حجر رحمۃ اللہ علیہ نے دو شعر کہے:

بجامع مولانا المؤید رونق
منارتہ بالحسن تزهو و بالزین
تقول وقد مالت علیہم تمهلوا
فلیس علی ہدمی أضر من ”العین“ (۶)

یعنی: ”جناب مؤید کی جامع مسجد میں بڑی رونق ہے، اور اس کا منارہ فخر وزینت کی وجہ سے خوبصورت لگ رہا ہے، لیکن وہ لوگوں پر جھک کر کہتا ہے کہ ٹھہرو، مجھے منہدم کرنے کے سلسلے میں ”عین“ (نظر بد) سے زیادہ نقصان دہ کوئی چیز نہیں۔“

اس شعر میں لفظ عین سے مراد اگرچہ نظر بد ہے، لیکن اس سے علامہ عینی رحمۃ اللہ علیہ پر بھی تعریض ہوتی ہے، کیونکہ ضرورت شعری کی بنا پر اسے ”عینی“ پڑھا جاتا ہے۔

علامہ عینی رحمۃ اللہ علیہ کو جب یہ بات معلوم ہوئی تو انہوں نے اس کے جواب میں درج ذیل دو شعر لکھ کر بھیج

دیے:

منارة كعروس الحسن إذ جلّیت
و ہدمها بقضاء الله والقدر

بے شک ہم نے پانی برسایا، پھر ہم نے زمین کو چیرا پھاڑا، پھر ہم ہی نے اس میں اناج اگایا۔ (قرآن کریم)

قالوا: أصيبت بعين، قلت: ذا غلط
ما أوجب الهدم إلا حسنة ”الحجر“، (۷)

یعنی: ”یہ منارہ خوبصورت عروس کی طرح روشن تھا، اور اس کا گرنا محض اللہ تعالیٰ کی قضاء و قدر کی وجہ سے ہے، لوگوں نے کہا کہ اسے نظر لگ گئی ہے، میں نے کہا کہ: یہ بات غلط ہے، اسے تو ”حجر“ (پتھر) کی خرابی نے ہی گرایا ہے۔“

تو اس شعر میں ”حجر“ سے مراد پتھر ہے، لیکن اس سے علامہ ابن حجرؒ پر بھی ایک گونہ تعریض ہوتی ہے۔

معاصرین سے استفادہ

علامہ عینیؒ اور حافظ ابن حجرؒ کے درمیان معاصرانہ تنافس اور چشمک مشہور ہے، لیکن اس کے باوجود دونوں حضرات ایک دوسرے سے استفادہ کرنے سے شرم و حیا محسوس نہیں کرتے تھے، چنانچہ حافظ ابن حجرؒ نے علامہ عینیؒ سے بعض احادیث کا سماع کیا، اسی طرح علامہ عینیؒ بھی حافظ ابن حجرؒ کی تصانیف سے استفادہ کرتے رہتے تھے، (۸) بلکہ علامہ عینیؒ کے مرض الموت میں حافظ ابن حجرؒ جب عیادت کے لیے آئے تو اس وقت بھی علامہ عینیؒ ان سے اپنے شیخ زین الدین عراقیؒ کی مسوعات کے بارے میں پوچھ رہے تھے، جیسا کہ علامہ سخاویؒ نے اپنی آنکھوں دیکھا حال بیان کیا ہے۔ (۹)

علمائے حق کی ایسی ہی شان ہوتی کہ علمی اختلافات اور مناقشات اپنی جگہ، لیکن یہ اختلافات باہمی رنجش اور ذاتی نزاع کا سبب نہیں بنتے تھے، اور نہ ایک دوسرے سے استفادہ کرنے سے مانع ہوتے۔

تلامذہ سے استفادہ

علامہ عینیؒ جس طرح اپنے معاصرین اور مخالفین سے استفادہ کرنے سے ہچکچاتے نہیں تھے، اسی طرح اپنے تلامذہ سے علمی مسائل پوچھنے میں بھی شرم و حیا محسوس نہیں کرتے تھے، چنانچہ اپنے شاگرد مؤلف ”النجوم الزاهرة“ علامہ ابن تغری بردیؒ سے بھی بعض تاریخی مسائل میں تحریری طور پر استفادہ کیا۔ (۱۰)

تلامذہ و شاگرد

علامہ عینیؒ ایک طویل عرصہ منصب تدریس پر فائز رہے، جس کی وجہ سے کئی حضرات کو ان سے تلمذ کا موقع ملا، جن میں اپنے وقت کے کبار فقہاء و محدثین اور بڑے مشائخ بھی ہیں، ذیل میں ان میں سے بعض حضرات کا نام ذکر کیا جاتا ہے:

اور (اللہ نے) اگورا اور ترکی اور بیٹون اور بھوریں اور گھنے گھنے باغ اور میوے اور چارا (اُگایا)۔ (قرآن کریم)

- ۱- علامہ ابن ہمام محمد بن عبد الواحد سیواسیؒ (ت: ۸۶۱ھ)
 - ۲- علامہ سخاوی شمس الدین محمد بن عبد الرحمنؒ (ت: ۹۰۲ھ)
 - ۳- ابوالفضل احمد بن صدقہ عسقلانی المعروف ابن الصیرنیؒ (ت: ۹۰۵ھ)
 - ۴- ابوالحسن یوسف بن تغری بردیؒ (ت: ۸۷۴ھ)
 - ۵- نجم الدین محمد بن عبد اللہ المعروف ابن قاضی عجلونؒ (ت: ۸۷۶ھ)
- ان کے علاوہ اور بھی بیسیوں حضرات کو علامہ عینیؒ سے شرف تلمذ حاصل ہے۔

اساتذہ و شیوخ (۱۱)

علامہ بدر الدین عینیؒ نے اپنے وقت کے بڑے بڑے علماء و مشائخ سے علم حاصل کیا، جن میں فقہاء، محدثین، مفسرین، ادباء اور دیگر مختلف علوم و فنون کے ماہرین شامل ہیں، ان میں سے چند ایک کا ذکر مندرجہ ذیل ہے:

۱: زین الدین عبد الرحیم بن الحسین عراقیؒ (ت: ۸۰۶ھ)، مشہور و معروف محدث ہیں، علوم حدیث میں ألفیة، التقیید والإيضاح، اور المغنی عن حمل الأسفار فی الأسفار اور إحياء العلوم کی احادیث کی تخریج اور دیگر کتب ان کی مضبوط علمی استعداد پر شاہد عدل ہیں۔

۲: ابو حفص عمر بن رسلان بلقینیؒ (ت: ۸۰۵ھ)، اپنے وقت کے مشہور محدث اور علم حدیث کی معروف کتاب ”محاسن الاصطلاح“ وغیرہ کے مصنف ہیں۔

۳: نور الدین علی بن ابوبکر بیہقیؒ (ت: ۷۳۵ھ)، حدیث کی معروف کتاب مجمع الزوائد و منبع الفوائد، اور موارد الظمان الی زوائد ابن حبان وغیرہ کے مؤلف اور حفاظ حدیث میں سے تھے۔

اسی طرح احمد بن محمد سیرامیؒ (ت: ۷۹۰ھ)، تقی الدین محمد جوئیؒ (ت: ۸۰۹ھ)، عیسیٰ بن الخصاصریؒ (ت: ۷۸۸ھ) اور دیگر اساطین علم کے سامنے زانوائے تلمذ طے کیے۔

اہل علم کی ان سے متعلق آراء

علامہ ابن تغری بردیؒ فرماتے ہیں:

”وكان إماماً فقيهاً أصولياً، نحویاً، لغویاً، بارعاً في علوم كثيرة، وأفتى ودرّس سنين، و صنف التصانيف المفيدة النافعة.“ (۱۲)

یعنی ”علامہ عینیؒ امام، فقیہ، اصولی، نحوی، لغوی اور بہت سے علوم میں ماہر تھے، کئی سال مسند تدریس و افتاء پر بر اجمال رہے، بہت سی نفع مند کتابیں تصنیف کیں۔“

علامہ سخاوی رحمۃ اللہ علیہ تحریر فرماتے ہیں:

”وكان إماماً عالماً علامة عارفاً بالصرف والعربية وغيرها، حافظاً للتاريخ وللغة كثير الاستعمال لها، مشاركاً في الفنون، ذا نظم ونثر، مقامه أجل منهما، لا يميل من المطالعة والكتابة.“ (۱۳)

”وہ امام، عالم، علامہ صرف و عربی وغیرہ جاننے والے، تاریخ و لغت کے حافظ اور زیادہ استعمال کرنے والے تھے، متعدد علوم و فنون میں دسترس حاصل تھی، منظوم و منثور کلام کہنے اور مطالعہ اور تحریر سے نہ اکتانے والے شخص تھے۔“

ابن خطیب ناصریہ فرماتے ہیں:

”وهو إمام عالم فاضل مشارك في علوم، وعندة حشمة ومروءة وعصبية وديانة.“ (۱۴)

”وہ امام، عالم، فاضل، کئی علوم میں دسترس رکھنے والے تھے، ان کے پاس وقار، مروءت اور دیانت تھی۔“

علامہ سیوطی رقم طراز ہیں:

”وكان إماماً عالماً علامة عارفاً بالعربية والتصريف وغيرهما، حافظاً للغة.“ (۱۵)

”وہ امام، عالم، علامہ، علم صرف و ادب عربی وغیرہ جاننے والے، لغت کے حافظ تھے۔“

کتابت و تحریر میں سرعت

علامہ عینی رحمۃ اللہ علیہ کثیر التصانیف تھے، علامہ سخاوی رحمۃ اللہ علیہ فرماتے ہیں کہ: حافظ ابن حجر کے بعد میں نے کسی کی تصانیف علامہ عینی سے زیادہ نہیں دیکھیں، اس کے ساتھ خوش نویس بھی تھے، تحریر اور کتابت میں سرعت رفتار کا یہ عالم تھا کہ فقہ حنفی کی مشہور کتاب مختصر القدوری ایک ہی رات میں مکمل نقل کر لی۔ (۱۶)

تصانیف و تالیفات

علامہ عینی نے متعدد علوم و فنون میں دسیوں گراں قدر کتابیں تصنیف کی تھیں، جن میں سے بعض کا ذکر حسب ذیل ہے:

۱- عمدة القاري: صحیح بخاری کی بہترین شرح ہے۔

۲- مغاني الأخبار: علامہ طحاوی کی کتاب ”معاني الآثار“ کے رجال سے متعلق ہے۔

توجب (قیامت کا) غل۔ چنے گا اس دن آدمی اپنے بھائی سے دور بھاگے گا اور اپنی ماں اور اپنے باپ سے۔ (قرآن کریم)

- ۳۔ نخب الأفكار: علامہ طحاویؒ کی معانی الآثار کی لاجواب شرح ہے۔
 - ۴۔ البناية: فقہ حنفی کی مشہور و معروف کتاب ”ہدایہ“ کی ایک عمدہ شرح ہے۔
 - ۵۔ رمز الحقائق شرح كنز الدقائق
 - ۶۔ عقد الجمان في تاريخ أهل الزمان
- اسی طرح اور بھی بہت سی کتب ہیں، جو آپ کی علمیت اور مختلف علوم میں مہارت کی واضح دلیل ہیں۔ (۱۷)

انتقال پُر ملال

علامہ بدر الدین عینی رحمۃ اللہ علیہ نے ماہ ذوالحجہ سن ۸۵۵ھ کو دارِ فانی سے دارِ البقا کی طرف رحلت فرمائی، انتقال کے وقت اُن کی عمر تقریباً ۹۳ سال تھی۔ (۱۸)

حواشی و حوالہ جات

- ۱۔ الضوء اللامع لأهل القرن التاسع للسخاوي، (۱۰ / ۱۳۱)، الناشر: دار الجليل - بيروت
- ۲۔ الضوء اللامع للسخاوي، (۱۰ / ۱۳۱)
- ۳۔ صحيح البخاري، كتاب العلم، باب من خص بالعلم قوماً دون قوم، (۱ / ۳۷)، الناشر: دار طوق النجاة، ۱۴۲۰ھ
- ۴۔ كنز العمال، (۱۰ / ۲۴۲)، الناشر: مؤسسة الرسالة - بيروت، ط: ۱۴۰۱ھ - ۱۹۸۱ء
- ۵۔ النجوم الزاهرة في ملوك مصر والقاهرة لابن تغري بردي، (۱۶ / ۱۰)، الناشر: دار الكتب، مصر
- ۶۔ بغية الوعاة للسيوطي، (۲ / ۲۷۶)، الناشر: المكتبة العصرية، لبنان
- ۷۔ سمط النجوم العوالي في أنباء الأوائل والتوالي للعصامي، (۴ / ۴۶)، الناشر: دار الكتب العلمية - بيروت، ط: ۱۴۱۹ھ
- ۸۔ الضوء اللامع للسخاوي، (۱۰ / ۱۳۳)
- ۹۔ التبر المسبوك في ذيل السلوك للسخاوي، (ص: ۳۷۸)، الناشر: مكتبة الكليات الأزهرية - القاهرة
- ۱۰۔ النجوم الزاهرة في ملوك مصر والقاهرة لابن تغري بردي، (۱۶ / ۱۰)
- ۱۱۔ الضوء اللامع للسخاوي، (۱۰ / ۱۳۱)
- ۱۲۔ النجوم الزاهرة في ملوك مصر والقاهرة لابن تغري بردي، (۱۶ / ۱۰)
- ۱۳۔ الضوء اللامع للسخاوي، (۱۰ / ۱۳۳)
- ۱۴۔ المصدر السابق
- ۱۵۔ بغية الوعاة للسيوطي، (۲ / ۲۷۵)
- ۱۶۔ الضوء اللامع للسخاوي، (۱۰ / ۱۳۳)
- ۱۷۔ الفوائد البهية في تراجم الحنفية للكنوي، (ص: ۲۰۷)، الناشر: دار السعادة، مصر
- ۱۸۔ التبر المسبوك للسخاوي، (ص: ۳۷۸) - وحسن المحاضرة في تاريخ مصر والقاهرة للسيوطي، (۱ / ۴۷۴)، الناشر: دار إحياء الكتب العربية، مصر

